

# کپاس کی گلابی سنڈی کی آف سیزن مینجمنٹ

(زرعی فیچر سروس، نظامت اعلیٰ زرعی اطلاعات پنجاب)

کپاس پاکستان کی اہم ترین نقد آور فصل ہے اور ہماری ملک کی معیشت میں ریڑھ کی ہڈی کی حیثیت رکھتی ہے۔ پاکستان کی برآمدات کا 60 فیصد حصہ کپاس اور اس سے تیار شدہ مصنوعات سے حاصل ہوتا ہے۔ دنیا بھر میں کپاس پیدا کرنے والے ممالک میں پاکستان پانچویں نمبر پر ہے۔ صوبہ پنجاب کو اس لحاظ سے خصوصی اہمیت حاصل ہے کیونکہ مجموعی پیداوار کا قریباً 65 فیصد پنجاب میں پیدا ہوتا ہے۔ کپاس کی جس طرح فصل کی موجودگی میں فصل کی دیکھ بھال یعنی ان سیزن مینجمنٹ ضروری ہے اسی طرح فصل کے اختتام کے بعد غیر موسمی اقدامات یعنی آف سیزن مینجمنٹ آئندہ فصل کی بہتر پیداوار کے لیے انتہائی ضروری ہے۔ موسمی حالات کے تناظر میں کپاس کی کاشت کے سلسلے میں محکماتہ تجاویز پر عمل پیرا ہو کر کاشتکار کپاس کی بہتر پیداوار کے حصول میں کامیاب ہو سکتے ہیں۔ محکمہ زراعت کاشتکاروں کو کپاس کی غیر موسمی اقدامات کے بارے میں راہنمائی فراہم کر رہا ہے تاکہ کپاس کی آئندہ فصل کو نقصان دہ کیڑوں اور بیماریوں کے پیشگی حملہ سے محفوظ رکھا جاسکے۔ گلابی سنڈی کپاس کا ایک انتہائی نقصان دہ کیڑا ہے جو کپاس کی فصل کے بعد اپنی زندگی کا دورانیہ کپاس کی باقیات پر مکمل کرتا ہے۔ گلابی سنڈی کے انسداد کا ایک موثر طریقہ سرمئی نیند سوئی سنڈیوں کی تلفی ہے۔ اکثر علاقوں میں کپاس کی چھڑیوں کو بطور ایندھن استعمال کیا جاتا ہے ایسی صورت میں چھڑیوں کو کھیتوں سے دور کھلے آسمان کے نیچے عموداً ترتیب سے رکھا جائے اس کا مقصد ان کھلے ٹینڈوں کو سورج کی روشنی اور حرارت پہنچانا ہے جس سے ان میں موجود سرمائی نیند سوئی ہوئی گلابی سنڈی اپنی خوابیدگی چھوڑ کر بلوغت کو جلد پہنچ جائے گی اور خوراک نہ ہونے کی وجہ سے خود بخود تلف ہو جائے گی۔ کپاس کی چھڑیوں کو اگر زیادہ عرصہ تک رکھنا ہو تو ان کی چھوٹی ڈھیریاں عمودی رخ تر چھی رکھیں اور ایک ماہ کے وقفہ سے ان کو الٹ پلٹ کرتے رہیں۔ کپاس کی کاشت سے قبل جنگ و ویسٹ ختم کر دیا جائے کیونکہ کپاس کی بہتر پیداوار کے لیے آف سیزن مینجمنٹ فامولا کے تحت جنگ و ویسٹ موثر انداز میں تلف کرنے سے کپاس کی آنے والی فصل کو سفید مکھی اور گلابی سنڈی کے حملے سے محفوظ رکھا جاسکتا ہے۔ کپاس کی گلابی سنڈی اپنی سرمائی نیند کپاس کے دو بیجوں کو جوڑ کر گزارتی ہے۔ مشاہدہ میں آیا ہے کہ جنگ فیکٹریوں میں جنگ کے دوران سپر سیر سے متاثرہ ان کھلے ٹینڈوں یعنی سانگلی میں سے سنڈیاں کچرے اور جنگ و ویسٹ میں شامل ہو جاتی ہیں۔ یہ کچرا گلابی سنڈی کے پھیلاؤ کا ایک بڑا ذریعہ ہے اکثر اوقات گلابی سنڈی کچرے میں ہی اپنی حالت مکمل کر کے پروانہ بن کر اپنی نسل جاری رکھتی ہے اس لیے گلابی سنڈی کے موثر انسداد کے لیے جنگ اور آئل فیکٹریوں کے کچرے کی کم از کم ہفتہ وار تلفی کریں۔ جنگ فیکٹری ماکان کو گھروں اور فیکٹریوں میں گلابی سنڈی کی غیر موسمی روک تھام کے لیے جنسی اور روشنی کے پھندوں کا استعمال کرنا چاہیے۔ جنسی پھندوں کی مدد سے گلابی سنڈی کا نر پروانہ پھندے میں پھنس جاتا ہے جس سے نر

اور مادہ پروانوں کا ملاپ نہیں ہوتا اس طرح گلابی سنڈی کی نسل پروری رُک جاتی ہے۔ آف سیزن مینجمنٹ کی آخری اور اہم کڑی میزبان خوراکی پودوں اور جڑی بوٹیوں کا خاتمہ ہے۔ جڑی بوٹیاں کپاس کی پیداوار میں 30 سے 40 فیصد تک کمی کا باعث بنتی ہیں۔ جڑی بوٹیاں نہ صرف فصل کے ساتھ پانی، خوراک، روشنی اور جگہ میں حصہ دار ہوتی ہیں بلکہ یہ نقصان دہ کیڑوں کو بھی تحفظ فراہم کرتی ہیں۔ کچھ جڑی بوٹیاں مثلاً پیاز، جنگلی پالک، جنگلی دھودک اور ہزار دانی کپاس کی ملی بگ کے پھیلاؤ کا سبب بنتی ہیں لہذا ایسی نقصان دہ جڑی بوٹیاں اور میزبان خوراکی پودوں کو کھیتوں، کھالوں اور وٹوں سے ضرورتاً ہٹائیں۔ آف سیزن مینجمنٹ پر عملدرآمد کر کے کپاس کی آنے والی فصل کی فی ایکڑ پیداوار میں خاطر خواہ اضافہ کیا جاسکتا ہے۔

